



Gabra tal-ġurisprudenza

SENTENZA TAL-QORTI TAL-ĠUSTIZZJA (Id-Disa' Awla)

28 ta' Ottubru 2021 *

“Rinviju għal deċiżjoni preliminari – Unjoni doganali – Tariffa doganali komuni – Klassifikazzjoni tariffarja – Nomenklatura Magħquda – Subintestaturi tariffarji 1521 90 91 u 1521 90 99 – Interpretazzjoni tan-noti ta' spjega relatati mas-subintestatura 1521 90 99 – Xema' tan-naħal imdewba u ssolidifikata mill-ġdid qabel l-importazzjoni tagħha”

Fil-Kawzi magħquda C-197/20 u C-216/20,

li għandhom bħala suġġett talbiet għal deċiżjoni preliminari skont l-Artikolu 267 TFUE, imressqa mill-Finanzgericht Hamburg (il-Qorti tal-Finanzi ta' Hamburg, il-Ġermanja), permezz ta' deċiżjonijiet tal-14 ta' April 2020, li waslu fil-Qorti tal-Ġustizzja fis-7 ta' Mejju 2020, fil-proċeduri

KAHL GmbH & Co. KG

vs

Hauptzollamt Hannover (C-197/20),

u

C. E. Roeper GmbH

vs

Hauptzollamt Hamburg (C-216/20),

IL-QORTI TAL-ĠUSTIZZJA (Id-Disa' Awla),

komposta minn K. Jürimäe, Presidenta tat-Tielet Awla, li qiegħda taġixxi bħala President tad-Disa' Awla, S. Rodin u N. Piçarra (Relatur), Imħallfin,

Avukat Ġenerali: J. Richard de la Tour,

Registratur: A. Calot Escobar,

wara li rat il-proċedura bil-miktub,

* Lingwa tal-kawża: il-Ġermaniż.

wara li kkunsidrat l-osservazzjonijiet ipprezentati:

- għal KAHL GmbH & Co. KG, minn T. Peterka, Rechtsanwalt,
- għal C. E. Roeper GmbH, minn M. Hackert, Rechtsanwalt,
- għall-Kummissjoni Ewropea, minn L. Mantl u M. Salyková, bħala agenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' minghajr konkluzjonijiet

tagħti l-preżenti

Sentenza

- 1 It-talbiet għal deċiżjoni preliminari jirrigwardaw l-interpretazzjoni tas-subintestaturi 1521 90 91 u 1521 90 99 tan-Nomenklatura Magħquda (iktar 'il quddiem in-“NM”) li jinsabu fl-Anness I tar-Regolament tal-Kunsill (KEE) Nru 2658/87 tat-23 ta' Lulju 1987 dwar in-nomenklatura tat-tariffa u l-istatistika u dwar it-Tariffa Doganali Komunita' Dwana (ĠU Edizzjoni Speċjali bil-Malti, Kapitolu 2, Vol. 2, p. 382), fil-verżjonijiet tiegħu li jirriżultaw mir-Regolament ta' Implimentazzjoni tal-Kummissjoni (UE) Nru 1101/2014 tas-16 ta' Ottubru 2014 (ĠU 2014, L 312, p. 1), u tar-Regolament ta' Implimentazzjoni tal-Kummissjoni (UE) 2015/1754 tas-6 ta' Ottubru 2015 (ĠU 2015, L 285, p. 1, rettifika fil-ĠU 2015, L 288, p. 16).
- 2 Dawn it-talbiet tressqu fil-kuntest ta' żewġ kawzi bejn, minn naħa, KAHL GmbH Co. KG (iktar 'il quddiem “KAHL”) u l-Hauptzollamt Hannover (l-Uffiċċju Doganali Principali ta' Hannover, il-Ġermanja) u, min-naħa l-oħra, C. E. Roeper GmbH (iktar 'il quddiem “Roeper”) u l-Hauptzollamt Hamburg (l-Uffiċċju Doganali Principali ta' Hamburg, il-Ġermanja) dwar il-klassifikazzjoni tariffarja tax-xema' tan-naħal imdewba u ssolidifikata, importata minn dawn il-kumpanniji fil-Ġermanja.

Il-kuntest ġuridiku

Id-dritt internazzjonali

- 3 Is-Sistema Armonizzata għad-Deskrizzjoni u Kodifikazzjoni ta' Merkanzija (iktar 'il quddiem is-“SA”), giet stabbilita permezz tal-Konvenzjoni Internazzjonali dwar is-sistema armonizzata għad-deskrizzjoni u kodifikazzjoni ta' merkanzija, konkluża fi Brussell fl-14 ta' Ġunju 1983, fil-qafas tal-Organizzazzjoni Dinjija tad-Dwana (ODD) u approvata, flimkien mal-Protokoll ta' Emenda tagħha tal-24 ta' Ġunju 1986, f'isem il-Komunità Ekonomika Ewropea, permezz tad-Deciżjoni tal-Kunsill 87/369/KEE tas-7 ta' April 1987 (ĠU Edizzjoni Speċjali bil-Malti, Kapitolu 2, Vol. 2, p. 288).

- 4 In-Noti ta' Spjega tas-SA, redatti fi ħdan l-ODD, konformement mad-dispożizzjonijiet ta' din il-konvenzjoni, fil-verżjoni tagħhom applikabbli għall-fatti fil-kawzi prinċipali, jinkludu l-indikazzjonijiet li ġejjin dwar "Xema' tan-naħal jew ta' insetti oħra kemm jekk raffinati jew ikkukuriti inkella le", li jaqgħu taħt is-subintestatura 1521 90 tas-SA:

"Ix-xema' tan-naħal hija s-sustanza li biha n-naħal jikkostitwixxi ċ-ċelloli eżagonali tax-xehdjet tal-kaxxa tagħhom. Hija tista tikkonsisti f'xema' vergni jew xema' safra ta' struttura mrammla, ta' kulur isfar ċar, orangjo u xi drabi kannella, b'riħa partikolarment pjaċevoli, jew f'xema' ibbliċjata (bl-arja jew permezz ta' proċessi kimiċi), ta' kulur abjad jew bil-kemm isfar u b'riħa dgħajfa.

Hija tintuża b'mod partikolari għall-manifattura ta' xemgħat, ta' drapp jew karti tax-xema', ta' mastiċi, ta' lostri jew ta' kisi abbażi ta' xema'.

[...]

Ix-xema' tan-naħal jew ta' insetti oħra tista' tiġi pprezentata jew fi stat mhux ipproċessat, anki jekk taħt forma ta' xehda, jew imdewba, ppressata jew irraffinata, anki bbliċjata jew ikkukurita" [traduzzjoni mhux uffiċjali].

Id-dritt tal-Unjoni

In-NM

- 5 Hekk kif jirriżulta mill-Artikolu 1(1) tar-Regolament Nru 2658/87, kif emendat bir-Regolament tal-Kunsill (KE) Nru 254/2000 tal-31 ta' Jannar 2000 (ĠU Edizzjoni Speċjali bil-Malti, Kapitolu 2, Vol. 9, p. 357), in-NM, stabbilita mill-Kummissjoni Ewropea, tirregola l-klassifikazzjoni tariffarja tal-merkanzija importata fl-Unjoni Ewropea. Hija tirriproduċi l-intestaturi u s-subintestaturi b'sitt numri tas-SA, iżda s-seba' u t-tmien numru joħolqu subdiviżjonijiet li huma speċifiċi għaliha.
- 6 Ir-regoli ġenerali għall-interpretazzjoni tan-NM, li jinsabu fis-sezzjoni A tat-Taqsima I tal-Ewwel Parti tagħha, jiddisponu:

"Il-klassifikazzjoni ta' oġġetti fin-[NM] għandha tkun irregolata mill-prinċipji li ġejjin.

1. It-titli tat-taqsimiet, kapitli u subkapitli huma maħsubin għall-ħeffa ta' referenza biss; għal għanijiet legali, il-klassifikazzjoni għandha tkun deċiża skont it-termini tat-titli u n-noti ta' kwalunkwe taqsima jew kapitlu relattiv u, sakemm dawn t-titli jew in-noti ma jkunux jeħtieġu mod ieħor, skont id-dispożizzjonijiet li ġejjin.

[...]

6. Għal għanijiet legali, il-klassifikazzjoni ta' oġġetti fis-subtitli ta' titlu għandha tkun deċiża skont it-termini ta' dawk is-subtitli u kwalunkwe noti ta' subtitli relatati u, *mutatis mutandis* skont ir-regoli ta' hawn fuq, skont il-kondizzjoni li subtitli fl-istess livell biss huma komparabbli. Għall-għanijiet ta' din ir-regola t-taqsima relattiva u n-noti tal-kapitlu japplikaw ukoll, sakemm il-kuntest ma jitlobx mod ieħor."

- 7 Bis-saħħa tal-Artikolu 12(1) tar-Regolament Nru 2658/87, kif emendat bir-Regolament Nru 254/2000, kull sena l-Kummissjoni għandha tadotta regolament li jirriproduċi l-verżjoni kompleta tan-Nomenklatura Magħquda u tar-rati tad-dazji doganali skont kif tirriżulta mill-miżuri adottati mill-Kunsill tal-Unjoni Ewropea jew mill-Kummissjoni. Dan ir-regolament għandu jiġi ppubblikat f'*Il-Gurnal Uffiċjali tal-Unjoni Ewropea* sa mhux iktar tard mill-31 ta' Ottubru u għandu japplika mill-1 ta' Jannar tas-sena ta' wara.
- 8 Fuq il-bażi ta' din id-dispożizzjoni ġew adottati r-Regolamenti ta' Implimentazzjoni Nri 1101/2014 u 2015/1754. Kull wieħed minn dawn ir-regolamenti biddel in-NM, wieħed mill-1 ta' Jannar 2015 u l-iehor mill-1 ta' Jannar 2016, rispettivament. Id-dispożizzjonijiet ta' din in-nomenklatura li huma rilevanti għall-kawzi prinċipali żammew, madankollu, l-istess formulazzjoni.
- 9 It-Tieni Parti tan-NM, kif tirriżulta minn kull wieħed minn dawn ir-regolamenti ta' implimentazzjoni, intitolata "Skeda ta' Dazji tad-Dwana", tinkludi t-Taqsima III, intitolata "Xahmijiet u żjut ta' annimali jew ħxejjex u prodotti mill-qsim tagħhom; xahmijiet ippreparati tajbin għall-ikel; xamgħat ta' annimali jew ħxejjex".
- 10 Din it-taqsima tinkludi l-Kapitolu 15, bl-istess titolu, li jinkludi l-intestatura 1521 tan-NM, strutturata kif ġej:

"Kodiċi NM	Deskrizzjoni	Rata konvenzjonata' dazju (%)
1521	Xemgħat veġetali (hlief trigliċeridi), xema' tan-naħal, xemgħat u spermaċeti ta' insetti oħrajn, kemm jekk raffinati jew kuluriti inkella le:	
1521 10 00	– Xemgħat veġetali	[...]
1521 90	– Oħrajn	
1521 90 10	– – Spermaċeti, kemm jekk raffinati jew kuluriti inkella le	[...]
	– – Xema' tan-naħal u xemgħat ta' insetti oħrajn, kemm jekk raffinati jew kuluriti inkella le	
1521 90 91	– – – Mhux imsajrin [ipproċessati]	B'xejn
1521 90 99	– – – Oħrajn	2.5"

In-noti ta' spjega għan-NM

- 11 In-noti ta' spjega tan-NM huma adottati mill-Kummissjoni, bis-saħħa tal-ewwel inċiż tal-Artikolu 9(1)(a) tar-Regolament Nru 2658/87, kif emendat bir-Regolament Nru 254/2000.

- 12 Dawk li ġew ippubblikati f'*Il-Ġurnal Uffiċjali tal-Unjoni Ewropea* tal-4 ta' Marzu 2015 (ĠU 2015, C 76, p. 1) jipprovdu.

"1521 90 91	Mhux imsajrin [ipproċessati] Dan is-subtitlu jinkludi [b'mod partikolari] xemgħat naturali f'xehdiet naturali.
1521 90 99	Oħrajn Dan is-subtitlu jinkludi xemgħat, [imdwba], magħfusin [ippressati] jew raffinati, kemm jekk ibbliċjati jew ikkukuriti."

Ir-Regolament (UE) Nru 142/2011.

- 13 L-Artikolu 25(1)(ċ) tar-Regolament (UE) Nru 142/2011 tal-25 ta' Frar 2011 li jimplementa r-Regolament (KE) Nru 1069/2009 tal-Parlament Ewropew u tal-Kunsill li jstabbilixxi regoli tas-saħħa li jirrigwardaw prodotti sekondarji tal-annimali jew derivati minnhom mhux maħsuba għall-konsum mill-bniedem u li jimplementa d-Direttiva tal-Kunsill 97/78/KE li tistabbilixxi l-prinċipji li jirregolaw l-organizzazzjoni tal-verifiki veterinarji fuq prodotti li jidhlu fil-Komunità minn pajjiżi terzi skont dik id-Direttiva (ĠU 2011, L 54, p. 1), jissuġġetta x-xema' tan-naħal taħt il-forma ta' xehda tal-għasel għal projbizzjoni ta' importazzjoni u ta' tranżitu.

Il-kawzi prinċipali u d-domandi preliminari

Il-Kawża C-197/20

- 14 Fil-11 ta' Diċembru 2015, KAHL, li l-attività tagħha hija l-importazzjoni fl-Unjoni u l-ipproċessar tax-xema', talbet lill-Uffiċċju Doganali Prinċipali ta' Hannover informazzjoni tariffarja vinkolanti (iktar 'il quddiem "BTI") dwar il-klassifikazzjoni ta' merkanzija li hija indikat bħala "xema' tan-naħal, mhux ipproċessata", filwaqt li pproponiet li tikklassifikaha fis-subintestatura 1521 90 91 tan-NM, li tipprevedi eżenzjoni mid-dazji doganali.
- 15 Permezz ta' deċiżjoni tal-10 ta' Frar 2016, l-Uffiċċju Doganali Prinċipali ta' Hannover hareġ BTI lil KAHL li tikklassifika l-merkanzija inkwistjoni fis-subintestatura 1521 90 99 tan-NM, li tkopri x-xema' tan-naħal "oħrajn", li għaliha jikkorrispondi dazju doganali ta' 2.5 %.
- 16 Wara ċ-ċaħda tal-ilment tagħha pprezentat, fit-22 ta' Frar 2016, kontra din id-deċiżjoni, fit-30 ta' Awwissu 2017 KAHL ressqet rikors quddiem il-qorti tar-rinviju filwaqt li sostniet, insostenn tat-talba tagħha għall-klassifikazzjoni tal-merkanzija inkwistjoni fis-subintestatura 1521 90 91 tan-NM, li l-klassifikazzjoni ta' xema' tan-naħal f'din is-subintestatura ma tistax tiddependi mil-livell ta' impuritajiet li jinsabu fiha u li l-eliminazzjoni ta' xi sustanzi barranin waqt il-proċess ta' tidwib ma għandha l-ebda impatt f'dan ir-rigward.
- 17 L-Uffiċċju Doganali Prinċipali ta' Hannover iżomm il-pożizzjoni tiegħu li l-merkanzija inkwistjoni, peress li ma għandhiex il-forma ta' xehda u li għandha impuritajiet tipiċi tax-xema' taħt din il-forma, ma taqax taħt is-subintestatura 1521 90 91 tan-NM, iżda taħt is-subintestatura 1521 90 99 tagħha.

- 18 Il-qorti tar-rinviju tiddekrivi l-merkanzija inkwistjoni bhala li hija xema' tan-naħal li kienet imdewba u ffiltrata b'mod mhux estensiv fl-Istat ta' esportazzjoni, u sussegwentement issolidifikata qabel ma ġiet esportata u li hija magħmula minn biċċiet imdewba b'madwar 15 x 5 ċentimetri (ċm) u minn frammenti ta' madwar 7 x 4 ċm, faċli li jinqatgħu, ta' kulur isfar tal-għasel, bir-riħa tax-xema' tan-naħal, bi xquq u bi strutturi li jirriżultaw mis-solidifikazzjoni tax-xema' imdewba, li tinkludi xi impuritajiet skuri li jehlu mal-parti esterjuri. Skont dik il-qorti, ma huwiex possibbli li jiġi ddeterminat jekk dawn humiex sustanzi barranin li kienu jinsabu fix-xema' qabel ma ddewbet, jew ħmieġ li ġej mill-forom li fihom ix-xema' likwida tkun tkesshet, peress li l-ebda materjal barrani ma huwa viżibbli fix-xema' ma' eżami mhux profund.
- 19 Barra minn hekk, il-qorti tar-rinviju tosserva li teżisti divergenza bejn il-verżjonijiet lingwistiċi tan-noti ta' spjega relatati mas-subintestatura 1521 90 99 tan-NM. Fil-fatt, filwaqt li t-terminu "imdewba" jiżjed mat-termini "ppressati u rraffinati" f'ċerti verżjonijiet ta' dawn in-noti, bħall-verżjoni bil-lingwa Spanjola, Germaniża, Franciża, Taljana, Olandiża, Portugiża u Rumena tagħhom, dan it-terminu ma jinsabx hdejn dawn l-aħħar żewġ kelmiet f'verżjonijiet oħra, bħall-verżjoni bil-lingwa Ċeka, Daniża, Ingliża, Maltija, Pollakka u Svediża tal-imsemmija noti. Dik il-qorti tqis li huwa neċessarju li l-Qorti tal-Ġustizzja titressaq quddiemha l-kwistjoni dwar jekk in-noti ta' spjega relatati mas-subintestatura 1521 90 99 tan-NM għandhomx jiġu applikati fil-verżjoni lingwistika tagħhom fejn jidher it-terminu "imdewba".
- 20 Skont dik il-qorti, fil-każ li l-Qorti tal-Ġustizzja tirrispondi fin-negattiv għal din id-domanda, l-interpretazzjoni tat-terminu "mhux imsajrin [ipproċessati]" li jinsab fis-subintestatura 1521 90 91 tan-NM issir deċiżiva għall-finijiet tal-klassifikazzjoni tariffarja tax-xema' tan-naħal li minnha jkunu parzjalment tneħħew sustanzi barranin. Fid-dawl tat-tifsira normali ta' dan it-terminu, kif ukoll tad-definizzjonijiet tiegħu speċifiċi għall-qasam ikkonċernat, dan huwa inklinat li jikklassifika l-merkanzija inkwistjoni fis-subintestatura 1521 90 91 tan-NM, speċjalment peress li tali klassifikazzjoni tikkorrispondi wkoll, fil-fehma tagħha, għall-perċezzjoni tal-pubbliku.
- 21 F'dawn iċ-ċirkustanzi, il-Finanzgericht Hamburg (il-Qorti tal-Finanzi ta' Hamburg, il-Ġermanja) ddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin.
- "1) In-Noti ta' spjega għan-[NM] japplikaw sa fejn għas-subintestatura 1521 9099 tintuża l-kelma "imdewba"?
- 2) Jekk l-ewwel domanda magħmula tingħata risposta fin-negattiv: it-termini "mhux imsajrin [ipproċessati]" li jinsabu fis-subintestatura 1521 9091 tan-[NM] għandhom jiġu interpretati fis-sens li x-xema' tan-naħal, li ġiet imdewba fil-pajjiż li qed jesperta u li minnha l-materjal barrani ġie sseparat b'mod mekkaniku matul il-proċess tat-tidwib, li fiha jkun għad hemm materjal barrani, għandha tiġi kklassifikata taħt din is-subintestatura?"

Il-Kawża C-216/20

- 22 Roeper timperta xema' tan-naħal fl-Unjoni bil-għan li terġa' tbighha lil impriżi li jipproċessawha b'mod estensiv għall-industrija kozmetika, farmaċewtika u alimentari. Fis-7 ta' Jannar 2015, hija ddikjarat quddiem l-Uffiċċju Doganali Principali ta' Hamburg, bil-għan tar-rilaxx tagħhom għal ċirkulazzjoni libera, 800 xkora ta' xema' tan-naħal.

- 23 Wara l-eżami tal-kampjun, l-Uffiċċju Doganali Prinċipali ta' Hamburg qies li l-merkanzija inkwistjoni kellha tiġi kklassifikata bħala xema' tan-naħal "ohrajn", fis-subintestatura 1521 90 99 tan-NM. F'dawn iċ-ċirkustanzi, permezz ta' decizjoni tal-4 ta' Novembru 2015, dan l-uffiċċju doganali talab il-ħlas tas-somma ta' EUR 2 614 lil Roeper, li tikkorrispondi għad-dazju doganali ta' 2.5 % applikat lil din il-merkanzija.
- 24 Wara ċ-ċaħda tal-ilment tagħha pprezentat fl-1 ta' Dicembru 2015 kontra din id-decizjoni, Roeper ressqet rikors quddiem il-qorti tar-rinviju fil-25 ta' Settembru 2017. Hija sostniet, insostenn tal-pożizzjoni tagħha li l-merkanzija inkwistjoni tikkostitwixxi xema' tan-naħal "mhux imsajrin [ipproċessati]", li taqa' taħt is-subintestatura 1521 90 91 tan-NM, li t-terminu "imdwba", fis-sens tan-noti ta' spjega relatati mas-subintestatura 1521 90 99 tan-NM, ma jirreferix sempliċement għall-proċess termiku u l-filtrazzjoni mekkanika tax-xema' tan-naħal, iżda jkopri wkoll l-ipproċessar ulterjuri li jinkludi l-purifikazzjoni u s-separazzjoni tal-komponenti tax-xema', fejn dawn l-aħħar fażijiet isehhu biss wara l-importazzjoni. Barra minn hekk, Roeper poġġiet f'dubju l-applikazzjoni, bħala kriterju ta' delimitazzjoni bejn xema' tan-naħal "mhux imsajrin [ipproċessati]" u xema' tan-naħal "ohrajn", il-grad ta' impurità tax-xema'.
- 25 L-Uffiċċju Doganali Prinċipali ta' Hamburg iżomm il-pożizzjoni tiegħu li l-merkanzija inkwistjoni taqa' taħt is-subintestatura 1521 90 99 tan-NM, li tkopri x-xema' tan-naħal "ohrajn", u mhux taħt is-subintestatura 1521 90 91 tan-NM, li tkopri x-xema' tan-naħal "mhux imsajrin [ipproċessati]".
- 26 Il-motivazzjoni tat-talba għal decizjoni preliminari fil-Kawża C-216/20 tikkorrispondi għal dik tat-talba għal decizjoni preliminari fil-Kawża C-197/20, kif miġbura fil-qosor fil-punti 18 sa 20 ta' din is-sentenza.
- 27 F'dawn iċ-ċirkustanzi, il-Finanzgericht Hamburg (il-Qorti tal-Finanzi ta' Hamburg) iddecidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li l-formulazzjoni tagħhom hija identika għal dik tad-domandi magħmula fil-Kawża C-197/20, stabbiliti fil-punt 21 ta' din is-sentenza.
- 28 Permezz ta' decizjoni tal-President tal-Qorti tal-Ġustizzja tad-29 ta' Ġunju 2020, il-Kawzi C-197/20 u C-216/20 ingħaqdu flimkien għall-finijiet tal-faži bil-miktub u tal-faži orali tal-proċedura, kif ukoll tas-sentenza.

Fuq id-domandi preliminari

- 29 Permezz tad-domandi tagħha, li għandhom jiġu eżaminati flimkien, il-qorti tar-rinviju essenzjalment tistaqsi jekk in-NM għandhiex tiġi interpretata fis-sens li x-xema' tan-naħal li tkun ġiet imdwba, u li minnha tkun tneħhiet mekkanikament parti mill-materjal barrani matul il-proċess ta' tidwib, imbagħad tkun ġiet issolidifikata sabiex jiġu fformati blokki jew pjanċi, taqa' taħt is-subintestatura 1521 90 91 ta' din in-nomenklatura, li tkopri x-xema' "mhux imsajrin [ipproċessati]", jew taħt is-subintestatura 1521 90 99 tagħha, li tkopri x-xema' "ohrajn".
- 30 Preliminarjament, għandu jiġi ppreċiżat li, peress li, fil-Kawża C-197/20, it-tilwima tnisslet minn BTI maħruġa mill-Uffiċċju Doganali Prinċipali ta' Hannover fl-10 ta' Frar 2016, u li, fil-Kawża C-216/20, il-fatti fil-kawża prinċipali seħhew matul is-sena 2015, il-verżjonijiet tan-NM applikabbli *ratione temporis* għall-kawzi prinċipali huma dawk li jirriżultaw mir-Regolament ta' Implimentazzjoni 2015/1754, li daħal fis-seħħ fl-1 ta' Jannar 2016, u mir-Regolament ta' Implimentazzjoni Nru 1101/2014, li daħal fis-seħħ fl-1 ta' Jannar 2015,

rispettivament (ara, f'dan is-sens, is-sentenzi tat-8 ta' Settembru 2016, Schenker, C-409/14, EU:C:2016:643, punt 10, u tat-2 ta' Mejju 2019, Onlineshop, C-268/18, EU:C:2019:353, punti 22 sa 24). Id-dispożizzjonijiet ta' din in-nomenklatura li huma rilevanti għall-kawzi prinċipali żammew, madankollu, kif ġie rrilevat fil-punt 8 ta' din is-sentenza, l-istess formulazzjoni.

- 31 Fir-rigward tal-interpretazzjoni tan-NM mitluba għandu jittfakkar li, skont ir-regoli generali għall-interpretazzjoni tagħha, il-klassifikazzjoni tal-merkanzija hija ddeterminata skont it-termini tal-intestaturi u tan-noti tat-taqsimiet jew tal-kapitoli ta' din in-nomenklatura. Fl-interess taċ-ċertezza legali u tal-facilità tal-kontrolli, il-kriterju deċiżiv għall-klassifikazzjoni tariffarja tal-merkanzija għandu jinstab, b'mod ġenerali, fil-karatteristiċi u l-kwalitajiet oġġettivi tagħha, kif iddefiniti mill-formulazzjoni tal-intestatura tal-imsemmija nomenklatura u tan-noti tat-taqsimi jew tal-kapitolu. L-użu intenzjonat tal-prodott jista' jikkostitwixxi kriterju oġġettiv ta' klassifikazzjoni sa fejn dan ikun inerenti għal dan il-prodott, fejn din in-natura inerenti għandha tkun tista' tiġi evalwata skont il-karatteristiċi u l-proprjetajiet oġġettivi tiegħu (sentenza tat-3 ta' Ġunju 2021, Flavourstream, C-822/19, EU:C:2021:444, punt 34 u l-ġurisprudenza ċċitata).
- 32 Barra minn hekk, il-Qorti tal-Ġustizzja ddeċidiet repetutament li, minkejja l-fatt li ma għandhomx saħħa vinkolanti, in-Noti ta' Spjega għan-NM u tas-SA jikkostitwixxu strumenti importanti sabiex tiġi żgurata applikazzjoni uniformi tat-tariffa doganali komuni u jipprovdu, bħala tali, elementi validi għall-interpretazzjoni tagħha (sentenza tat-18 ta' Ġunju 2020, Hydro Energo, C-340/19, EU:C:2020:488, punt 36 u l-ġurisprudenza ċċitata).
- 33 Hija wkoll ġurisprudenza stabbilita li l-formulazzjoni użata f'waħda mill-verżjonijiet lingwistiċi ta' dispożizzjoni tad-dritt tal-Unjoni ma tistax isservi bħala l-bażi unika għall-interpretazzjoni ta' din id-dispożizzjoni u lanqas ma tista' tingħata prijorità fil-konfront tal-verżjonijiet lingwistiċi l-oħra, peress li d-dispożizzjonijiet tal-Unjoni għandhom jiġu interpretati u applikati b'mod uniformi, fid-dawl tal-verżjonijiet stabbiliti fil-lingwi kollha tal-Unjoni (ara, b'mod partikolari, is-sentenza tal-24 ta' Marzu 2021, A, C-950/19, EU:C:2021:230, punt 37 u l-ġurisprudenza ċċitata).
- 34 Għal dak li jirrigwarda d-dispożizzjonijiet tan-NM rilevanti għal dawn il-kawzi prinċipali, l-intestatura 1521, li tinkludi l-“[x]emgħat veġetali (ħlief trigliceridi), xema' tan-naħal, xemgħat u spermaċeti ta' insetti oħrajn, kemm jekk raffinati jew kuluriti inkella le”, tinqasam f'żewġ subintestaturi, jiġifieri, is-subintestatura 1521 10 00, intitolata “[x]emgħat veġetali”, u s-subintestatura 1521 90, intitolata “[o]ħrajn”. Fost il-prodotti li jaqgħu taħt din is-subintestatura tal-aħħar hemm, b'mod partikolari, il-“[x]ema' tan-naħal u xemgħat ta' insetti oħrajn, kemm jekk raffinati jew kuluriti inkella le”. Dawn huma inkluzi f'żewġ subintestaturi tan-NM, jiġifieri s-subintestatura 1521 90 91, intitolata “mhux imsajrin [ipproċessati]”, u s-subintestatura 1521 90 99, intitolata “oħrajn”. Din tal-aħħar, kif tindika l-formulazzjoni tagħha, hija subintestatura residwa, li tkopri x-xema' tan-naħal jew ta' insetti oħra mhux inkluzi fis-subintestatura 1521 90 91 tan-NM.
- 35 Id-dispożizzjonijiet tan-NM ma jinkludu ebda element li jippreċiża sa liema grad ta' trasformazzjoni x-xema' tan-naħal jew ta' insetti oħra żżomm in-natura “mhux imsajrin [ipproċessati]” tagħha, għall-finijiet ta' klassifikazzjoni fis-subintestatura 1521 90 91 tan-NM, u lil hinn mil-liema grad ta' trasformazzjoni ta' din ix-xema' għandha tiġi kklassifikata fis-subintestatura 1521 90 99 tan-NM, bħala xema' “oħrajn”. Fin-nuqqas ta' tali preċiżazzjoni fin-NM, għandu jsir riferiment għas-sens abitwali tal-kelma “mhux imsajrin [ipproċessati]” fil-lingwaġġ ta' kuljum, li tindika dak li huwa fl-istat naturali, li għadu ma ġiex maħdum jew ittrasformat.

- 36 F'dan ir-rigward, interpretazzjoni tas-subintestatura 1521 90 91 tan-NM fis-sens li x-xema' li tkun għaddiet minn proċess termiku, li matulu parti mis-sustanzi barranin ikunu tneħħew u li jikkostitwixxi l-ewwel stadj tal-proċess ta' trasformazzjoni u ta' raffinar ta' din ix-xema', ma taqax taht il-kuncett ta' xema' "mhux imsajrin [ipproċessati]", u għaldaqstant, taht din is-subintestatura, għandha tinghata minhabba s-sens abitwali tat-terminu "mhux imsajrin [ipproċessati]" fil-lingwaġġ kurrenti, li għalih għandu jsir riferiment, konformement mal-ġurisprudenza ċċitata fil-punt 31 ta' din is-sentenza, bl-għan ta' ċertezza legali u tal-facilità tal-kontrolli doganali.
- 37 Tali interpretazzjoni tas-subintestatura 1521 90 91 tan-NM hija sostnuta min-noti ta' spjega tas-SA dwar is-subintestatura 1521 90 tagħha, li jippreċiżaw, fil-verżjoni ufficjali tagħhom bil-lingwa Franciża, kif ukoll, b'mod partikolari, fil-verżjoni tagħhom bil-lingwa Ġermaniża, li "[i]x-xema' tan-naħal jew ta' insetti oħra tista' tiġi ppreżentata jew fi stat mhux ipproċessat, anki jekk taht forma ta' xehda, jew imdewba, ppressata jew irraffinata, anki bblicjata jew ikkukurita" [traduzzjoni mhux ufficjali]. L-enumerazzjoni tax-xema' ppreżentata taht forma mdewba fost xema' oħra li tkun għaddiet minn proċessi ta' trattament permezz ta' ppressar jew raffinar tindika li x-xema' mdewba ma hijiex ikkunsidrata bħala xema' "mhux ipproċessata".
- 38 Għalkemm huwa minnu li t-terminu "mdewba" ("melted") huwa assenti mill-verżjoni ufficjali bil-lingwa Ingliża tan-noti ta' spjega tas-SA dwar is-subintestatura 1521 90 tagħha, fejn hemm biss it-termini "pressed or refined", jirriżulta madankollu mid-distinzjoni magħmula f'din il-verżjoni kif ukoll fil-verżjoni ufficjali ta' dawn in-noti bil-lingwa Franciża bejn, minn naħa, ix-xema' "mhux ipproċessata", u, min-naħa l-oħra, ix-xema' "ppressata jew irraffinata, anki bblicjata jew ikkukurita" [traduzzjoni mhux ufficjali] li x-xema' mhux ipproċessata jew ittrasformata titqies li hija differenti mix-xema' li tkun sugġettata għal proċess, kemm jekk kimiku u kemm jekk le, bl-għan li tiġi ttrasformata.
- 39 L-interpretazzjoni adottata fil-punt 36 ta' din is-sentenza hija, barra minn hekk, ikkonfermata min-noti ta' spjega tan-NM. Dawn jippreċiżaw, minn naħa, li jaqgħu taht is-subintestatura 1521 90 91 "[b'mod partikolari] xemgħat naturali f'xehdiet naturali" u, min-naħa l-oħra, li s-subintestatura 1521 90 99 "jinkludi xemgħat, [imdewba], magħfusin [ippressati] jew raffinati, kemm jekk ibblicjati jew ikkukuriti". Mill-kliem stess ta' dawn in-noti ta' spjega, fil-verżjonijiet lingwistiċi li fihom tidher il-kelma "mdewba", jiġifieri, minn tal-inqas fil-verżjonijiet bil-lingwa Spanjola, Ġermaniża, Franciża, Taljana, Olandiża, Portugiża u Rumena, jirriżulta li x-xema' li kienet sugġetta għal ipproċessar permezz ta' tidwib taqa' taht is-subintestatura 1521 90 99 tan-NM.
- 40 Għalkemm it-terminu "mdewba" huwa nieqes minn verżjonijiet lingwistiċi oħra tan-noti ta' spjega tan-NM, bħall-verżjonijiet bil-lingwa Ċeka, Daniża, Ingliża, Maltija, Pollakka u Svediża, is-subintestatura 1521 90 91 ma tistax tiġi interpretata, anki fil-preżenza ta' tali diverġenza bejn il-verżjonijiet lingwistiċi ta' dawn in-noti, fis-sens li x-xema' tan-naħal li tkun sugġetta għall-proċessi msemmija fid-domandi magħmula mill-qorti tar-rinviju taqa' taht din is-subintestatura.
- 41 Qabel kollox, ix-xema' tan-naħal li tkun għaddiet minn tali proċessi ma hijiex ippreżentata, bid-differenza mix-xema' "taht forma ta' xehda", imsemmija fin-noti ta' spjega relatati mas-subintestatura 1521 90 91 tan-NM, fl-istat naturali, kif teziġi l-formulazzjoni ta' din is-subintestatura, moqrija fid-dawl tal-għan imsemmi fil-punt 31 ta' din is-sentenza.

- 42 Sussegwentement, il-formulazzjoni tan-noti ta' spjega relatati mas-subintestatura 1521 90 99 tan-NM, li ssemmi x-xema' "ohrajn", tinkludi, fil-verżjonijiet lingwistiċi kollha ta' dawn in-noti, ix-xema' "magħfusin [ippressati] jew raffinati, kemm jekk ibbliċjati jew ikkulluriti", u tindika għalhekk il-prodotti li kienu ssuġġettati għal proċess bl-għan li jiġu ttrasformati. Għaldaqstant, din is-subintestatura, bil-kontra għal dak li jsostnu r-rikorrenti fil-kawża prinċipali, ma tistax tiġi interpretata b'mod restrittiv, fis-sens li tkopri biss proċessi li jbiddu s-sustanza jew il-kompożizzjoni materjali tax-xema', li għandhom jiġu distinti minn sempliċi proċess termiku, li jhalli din is-sustanza jew din il-kompożizzjoni materjali intatta.
- 43 Fl-aħħar nett, ma hemm ebda indikazzjoni fin-noti ta' spjega relatata mas-subintestaturi 1521 90 91 u 1521 90 99 tan-NM, fis-sens li, għall-finijiet tal-klassifikazzjoni f'waħda jew fl-oħra minn dawn is-subintestaturi, għandha ssir distinzjoni bejn il-proċessi li jbiddu s-sustanza jew il-kompożizzjoni materjali tax-xema', li huma l-bażi ta' prodott li jaqa' taħt it-tieni subintestatura, u l-proċessi li ma jinvolvu tali bidla, li jwasslu għal prodott li jaqa' taħt l-ewwel subintestatura. Bil-kontra, il-formulazzjoni tan-noti ta' spjega relatati mas-subintestatura 1521 90 91 tan-NM tissuġġerixxi li din għandha tintiehem f'sens strett, fejn ix-xema' li tkun giet suġġetta għal kwalunkwe proċess bl-għan li tiġi ttrasformata jew raffinata tiġi eskluża u għandha, għaldaqstant, tiġi kklassifikata fis-subintestatura 1521 90 99 tan-NM, bħala xema' "ohrajn".
- 44 Fil-każ inezami, mid-deċiżjonijiet tar-rinviju jirriżulta li l-prodotti inkwistjoni fil-kawża prinċipali jikkostitwixxu xema' tan-naħal li giet imdewba, u li minnha tneħha mekkanikament materjal barrani matul il-proċess ta' tidwib, li mbagħad issaħħnet mill-ġdid f'temperatura massima ta' 120 grad Celsius, qabel ma tferrgħet, minn ġo gheriebel, xbieki tan-nemus jew sempliċi tessuti tal-qoton, fil-forom u giet issolidifikata sabiex tiffirma blokki jew pjanċi. Issa, tali xema', li tkun għaddiet minn diversi proċessi bil-għan li tiġi ttrasformata, inkluż il-proċessi ta' tidwib u ta' filtrazzjoni, ma hijiex ipprezentata fl-istat naturali tagħha, b'tali mod li l-klassifikazzjoni tagħha fis-subintestatura 1521 90 91 tan-NM, bħala xema' "mhux imsajrin [ipproċessati]", hija eskluża. Konsegwentement, tali xema' taqa' taħt is-subintestatura 1521 90 99 ta' din in-nomenklatura.
- 45 Fid-dawl ta' dak li ntqal iktar 'il fuq, ir-risposta għad-domandi magħmula għandha tkun li n-NM għandha tiġi interpretata fis-sens li x-xema' tan-naħal li tkun giet imdewba, u li minnha tkun tneħhiet mekkanikament parti mill-materjal barrani waqt il-proċess tat-tidwib, u mbagħad tkun giet issolidifikata sabiex tiffirma blokki jew pjanċi, taqa' taħt is-subintestatura 1521 90 99 ta' din in-nomenklatura, li tkopri x-xema' "ohrajn", u mhux taħt is-subintestatura 1521 90 91 tal-imsemmija nomenklatura, li tkopri x-xema' "mhux imsajrin [ipproċessati]".

Fuq l-ispejjeż

- 46 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Id-Disa' Awla) taqta' u tiddeċiedi:

In-Nomenklatura Magħquda li tinsab fl-Anness I tar-Regolament tal-Kunsill (KEE) Nru 2658/87 tat-23 ta' Lulju 1987 dwar in-nomenklatura tat-tariffa u l-istatistika u dwar

it-Tariffa Doganali Komuni ta' Dwana, fil-verżjonijiet tagħha li jirriżultaw mir-Regolament ta' Implimentazzjoni tal-Kummissjoni (UE) Nru 1101/2014 tas-16 ta' Ottubru 2014 u mir-Regolament ta' Implimentazzjoni tal-Kummissjoni (UE) 2015/1754 tas-6 ta' Ottubru 2015, għandha tiġi interpretata fis-sens li x-xema' tan-naħal li tkun ġiet imdewba, u li minnha tkun tneħħiet mekkanikament parti mill-materjal barrani waqt il-proċess tat-tidwib, u mbagħad tkun ġiet issolidifikata sabiex tiffurma blokki jew pjanċi, taqa' taħt is-subintestatura 1521 90 99 ta' din in-nomenklatura, li tkopri x-xema' "oħrajn", u mhux taħt is-subintestatura 1521 90 91 tal-imsemmija nomenklatura, li tkopri x-xema' "mhux imsajrin [ipproċessati]".

Firem